

ናይ ደገፍ መልእኸቲ ንሓባራዊ ጋዜጣዊ መግለጺ ፖሎቲካዊ

ሓይልታት ብምኸንያት ኮሮና ቪረስ

አብዚ እዋንዚ ዓለምና ብተኸሰቱ ዘሎ ሓደገኛ ዝኾነ ተላጋቢ ሕግም ኮሮና ቫይረስ ብኮቪድ-19 (COVID-19) ዝፍለጥ ትሕመስ ከምዘላ ንነብሲ ወከፍ ሰብ ብተግባር ኣብ መዓልታዊ ህይወቱ ንጥፈታቱ ክድረትን ከረኻኸበሉን ሂወቱ ከይትቐዘፍ ድማ ጠቕሊሉ ክሰግእን ገይርዎ ኣሎ። ኩላትና ደቂ ሰባት ንገብሮ ጸዕርታት ከአ ንምንባር ማእከል ዝገበረ ከም ምኻኑ መጠን፡ ንኸይንነብር ዝፈታተነና ሓደጋ ክመጽእ ከሎ ኣንጻሩ ደው ኢልና፡ ክንካላኸሎ ባህርያዊ ነገር ይኸውን። ስለዚ ህይወት ክትህሉ መታን፡ ኩሉ ገዲፍና ብቐዳምነት ኩሉ'ቲ ንህይወት ንምድሓን ክግበር ዝኸእል ናይ ምክልኻል ጥበብ ከነተግብርን ከነማዕብልን ናይ እዋኑ ቀንዲ ዕማምና ክኸውንን ናይ ግድን ይኸውን።

እዚ ለበዳ ሕግምዚ መንነት፣ ዘገነት፣ጸታ፣ ሃይማኖት፣ ሕብርን ዶብን...ወዘተ ከይፈለ ብዝረኸበ ዝቐዘፍ ስለ ዝኾነ፡ እቲ ሽግር ናብ ምሉእ ህዝብታት ዓለም ዘቐነዕ ንሰባእዊ ብርሰት ኣቃሊዑ ዘሕልፍ ሓደገኛ ሕግም ለበዳ እዩ። ስለዚ ንኹሉ ህዝብታት ዓለም ብሓባር ኣብ ሓደ ናይ ወጥሪን ቅልውላውን ዓውዲ ኣኪቡ ብሓባር ክወቕጠና ወይ ድማ ከጽንተና ብስፍሓት ተዋፊሩ ዘሎ ምስቅልቅል ዝበለ ባህሪ ዘለዎ ሕግምዩ። ነዚ ከቢድ ሕግምዚ ክንካላኸል ከም ህዝብታት ዓለም ብሓባር ከም ትካልት ከአ ብማሕበረሰብ ዓለም፣ ብመንግስታዊ፣ ዘይመንግስታዊ፣ ሞያውን... ወዘተ ትካላተን ኣቢለን ብሓባር ክብድህ ግድን ኮይኑ ኣሎ። እቲ ዘሎ ውድዕነት ከምዚ ዝምስልን ይኸን እምበር፡ ዓለምና ኣብ መስርሕ ፍትሓውን ምዕራይን ምሕደራ ከምዘይ ተስተኣናገድ ኣብ ሕሉፍ ተሞኩሮና ተረጋጊጹ እዩ። ናይዚ መኸንያት ከአ ፖሎቲካዊ፣ ቁጠባዊን ማሕበራውን ጠንቂ መጠገሲ ዝገበረ ምኻኑ ንተቐለሰቲ ህዝብታት ዓለም ከም ጽሓይ ዝውቕያ ቀትሪ ብሩህዩ። ከም ሳዕቡ ከአ ኣብ ዓለምና ኣብ ሞንጎ ሃብታምን ድኻን ዘሎ ጋግ ኣጸቢቐ ክሰፍሕ ኮይኑ። ተፎጥራዊ ጸጋትት ዓለምና ከም ሕሱም እናተምዘመዘ ንቡር ባህርያዊ ጠባይቶም ክዛናባዕ ብግብሪ ንግንዘብ ኣሎና። ሕሉፍ ሓሊፉ ከአ ጽሩይ ኣየር ከይነተንፍስ ናይ ምብካል ኣንፈት ምልክታት ንርእኢ ኣሎና። ካብ መዓቱ ይሰውረና ዘበልዩ።

ንሕና ከም ህዝቢ ኤርትራ ነዚ ኣብ ዓለምና ወራዱ ዘሎ ምዓት ከም ሰብና ምስ ዓለምና ክንብደህ ክንካላኸሎን ባህርያዊ ኮይኑ፡ ካልእ ካብኡ ፈሊኻ ዘይርኤ ብሕመቕና ዝተፈጥረ ን27 ዓመታት ብቕሉዕ ከም ህዝቢ ከብርሰናን ከጽንተናን ዝጸንሐ ባሓቲ ስርዓት ጉጅለ ኢሰያስ ኣሎ። ቅድሚ ኮሮና ቫይረስ ብሰንኪ ፖሎቲካዊ ዓፈናን ዝለመሰ ሃገራዊ ቁጠባን ዝተማዘበለ ሕብረተሰብን ብምኻና ድሮ ተጎዲእናን ማሲናን ጸኒሕናን ኣሎና። ኣብ ሃገርና ዘሎ ህዝብና ግደፍዶ ንኮሮና ቫይረስ ዝካላኸል መድሃኒትሲ ይትረፍ፡ ዝኣክል ቀረብ ናይ ጽሩይ ማይን መግብን ካልኣት መባእታዎ ህዝባዊ ኣገልግሎት ዝረክብ ኣይኮነን። ካብኡ ዘይሓይሽን ዝኸፍኤን ከአ ስደተኛ ኮይኑ፡ ኣብ ፈቐዶ በረኻታት ዓዲ ሃገር ከም ኣቕሓ ዛሕዛሕ ኢሉ ዘሎ ነዚ ለበዳ ሕግምዚ ብስፍሓት ንሓደጋ ዝተቐልዐ ህዝቢዩ ዘልና።

ነዚ ወራዱና ዘሎ ድርብ ሕሱም ክብደቱ ብግብእ ተረዲእና ኩሉ ዓቕምታት ህዝብና ብምሕባር ኢድ ንኢድ ተግግሪና ክንብደህ መድረኽ ማዕጽኡ ከፊቱ ይጽበያና ኣሎ። ከም ህዝቢ ኣብ ሃገርና፣ ከባቢና፣ ኣብ ኩሉ ንነብረሉ ቦታን ብቅኑዕ ኣንፈት ተመሪሕና ንድሕነት ህዝብናን ሃገርናን ተግግሪና ጊዜ ከይወሰድና ዳግም ቅያን ታሪኽን ክሰርሕ ብተግባር ዝግለጽ ፍጻሜታት ክንሰርሕ ንላዓል።

ንሕሰሙ-መከራ ብግብእ እንተድኣ ተቐሊሰኻዮ፡ ኻልእ ሓድሽ ናይ ራህዋ ኣንፈት ከም ዝኸፍት ብንቕሓት ፈሊጥና፡ ብናይ ኮሮና ቫይረስ ለበዳ ተጠቐዕና ከይንጠፍእ ኩሉ እቲ ዝድለ ጥንቃቕን ምክልኻልን ንግበር። ብናይ ባሓቲ ስርዓት ኢሰያስን ጉጅልኡን ውዲትን መጻውድያን ተታለልና ደንዚዘናን መታን ከይንጸንት ከአ፡ ንናይ ክልቲኣም ብልሓ ዘገድምን ዝስዕርን ጥብብ ዝመልእ ውሕሉል ቃሊሲ ተጠቐምና ኣብ ናይ ራህዋ ደምበ ክንሰጋገር ብዕቱብ ንረባረብ። ስለዚ ኩሉ ዜጋ ኣብዛ ጽንክርቲ መድርኽ ንህዝብና ክድገፈሉ ዘሎዎ ምብላሓትን ሕድሕዳዊ ምትሕብባርን ክገብር ሃገራዊ ግደታ ምኻኑ ፈሊጡ ክዋሳእን ክገብርን ይህልዎ ንብል።

አብ ዝሓለፈ ሰሙን ብ6 ፖሎቲካዊ ሓይልታት ኤርትራ አብዚ መዳይዚ አመልኪተን ናብ ህዝቢ ኤርትራ ዘቐነዎ ካብዚ ተላጋቢ ሕማም ኮሮና ቫይረስ ልዑል ጥንቃቄ ክገብር፡ ነዚ ጽንኩር መድርኽ ከአ ኩልና ተሓጋጊዝናን ተሓባቢርናን ክንውጹ መጻዋዕታ አቕሪቡ። በቲ ካልእ ውገን ድማ ናብ ዝምልከቶ ዓለም ለኻዊ ትካላትን ማሕበረሰብን ንህዝቢ ኤርትራ አብ ግዚኡን ህጽጽን ዝግባእ ኩሉ መዳያዊ ረድኤት ክረክብን አመልኪተን ዝጸሓፍኦ አገድስቲ ሰነዳት አብ መድያ ተቃላሎን ተጻሒፉን ሪእና። ብፍላይ ከአ ነቲ አብ ስደት ዛሕዛሕን ተዛናቢሉን ዘሎ ህዝብና ፍሉይ ትኩረት ተዋሂብዎ ትርጉም ዘሎዎ ፍታሕ ክረክብ ንማሕበረሰብ ዓለምን ብፍላይ ከአ ንናይ ገበርቲ ሰናይ ትካላትን መዛኻኸሪ ጽሑፍ ብምቕራብ፡ ዝምስገን ስራሕ እዩ። ትሕዝቶ ናይቲ ክልቲኡ ሰነዳት ከአ ወድዓውን ነቲ መድርኽ ዝምጥንን ዘንጸባርቕን ብምጃኑ ካብ ህዝቢ ኤርትራን ካብ ዓለም ለኻዊ ትካላትን ግቡእ ግብረ መልሲ ክረክብ ተስፋ ይንበረሉ። ስጋብ ትርጉም ዘለዎ መልሲ ዝርከብ ከአ እቲ ጉዳይ ብዕቱብ ተታሕዞ ናብ ዝድለ ሸቶኡ ክብጽሕ ዝካኣል ምርብራብ ክግበረሉ ንላበው። ብዝተረፈ ንተጀሚሩ ዘሎ ጽቡቕ ተስፋ ዝህብ ስራሕኩም አገናዕ ንብለኩም። ንሕና ድማ አብ ኅኖኹምን አብ ኅኖ ህዝብናን ተሰሊፍና ንምዕቁቱ አብ ከባቢና ዝከኣለና ክንገብር ምጃና በዚ አጋጣምዚ ከነረጋግጽ ንፍቱ።

ንሕና አብ ጀርመን እንርከብ አባላት 14 ፖሎቲካዊ ውድባትን ሰልፍታትን ነቲ ጀሚርናዮ ዘሎና ናይ ሓባር ስራሕት ስምምዓት ንምዕቁት ንኩሉ መሰረታት ውድባትናን ሰልፍታትናን ሰጢሙ ክሕዞ ዓቕምታቱ ክሕይልን መታን ከአ አገደስቲ ሰሚናር እና አክይድና ንርከብ አሎና። አብ ዝለዓለ ድረጅኡ ከነብጽሖ ከአ ጽቡቕ ናይ ምትእምማን እምነ መሰረት አናቐመጥና አሎና። ናብ ዝበረኸ ተርጅኡ ከነሰጋግሮ ጽቡቕ ዝኾነ አንፈት ሒዝና ንንግዝ አሎና። ቀንዲ መደብ ስራሕና ከአ ውድባትናን ሰልፍታትናን ብሕጋዊ ማሕውራተን አቢልን አብ ሓደ ጽላል ዓሲለን ብዝቐልጠፈ ብሓደ ዝተዋሃደ አንፈት እናተመርሖ ንባሓቲ ስርዓት ኢሲያስን ጉጅልኡን ክአልያሉ ዝኸእላ መልክዕ ውደባ ክቐርጸን ከተግብራን ጸቕጢ ምግባርዮ። ድሮ ከአ አቕዲሙ አመራርሖ ውድባትናን ሰልፍታትናን ከተግብሮ አብ መስርሕ ይላዘብ ከምዝሎ ተሓቢርና አሎና። ኮሮና ቪይረስ ግን ስሉጥ ርኽክባት ከይግብር ዕንቅፋት ኮይኑ መጸኡ አሎ። ይኹን እምበር ካብዚ ናይ ኮሮና ቫይረስ ስግኣትዚ ምስ እንገላገል ቀዳማይ አጀንዳ ተሰሪዑ ከም ዝርኤ ከአ አይንጠራጠርን።

ነዚ ናይ ሞት ትንፋስ ሕዞ ተላኢኹና ዘሎ ኮሮና ቪይረስ ኩሉ ዝካኣል ምክልኻል እናገበርና ንውጽዕ ህዝብና ዝግበር ድጋፍ ክንገብር ሰባእዊን ሃገራዊን ግደታናዮ። ይኹን እምበር እዚ ብወጽዓ ህዝብና ዝገልብት መጽነቲ ህዝብና ዝኾነ ምልካዊ ስርዓት ኢሲያስን ጉጅልኡን ዝገብርዎ ዘለው ከም አመሎም ናይ ገንዘብ ምእካብ ዘመተ ክኹንን ይግባእ ንብል። አመሳያኡ ከአ ንህዝብና ብሓፈሻ ብፍላይ ከአ ንቶም አብ ስደት ከርተት ዝብሉ ዘሎው ወግናትና ዝኸውን ትርጉም ዘለዎ ሓገዝ ብቐርጥውን ምእኩልን አተሓሕዞ ተሰንዩ ክትግበር ንጽውዕ። ብፍሉይ ከአ እዚ አብ ጀርመን ዝቐመጥ ህዝብና ነዚ አብ ግምት ዘእተወ ስሉጥ ምድላዎትን ምትሕብባራትን ክግብር ንላበው። ንሕና ከአ ኣብዚ ተረኽቦዚ ጥራይ ዘይኮነስ አብ ኩሉ ንህዝብና ዝምልከት ጉዳይ፡ ምስ ኩሎም አብ ጀርመን ዝርከቡ ፖሎቲካውን ማሕበራውን ሞያውያንን ውዳበታት ሓቢርና ክንሰርሕ ከምንደሊ በዚ አጋጣሚዚ ደጊማና ከነረጋግጽ ንፈቱ።

ሽማግሌ ምጥርናፍ ፖሎቲካዊ ውድባትን ሰልፍታትን አብ ጀርመን

ዕለት 13.04.2020

ንህላውና ዝሕግዝ ፈውሲ ንምርካብ ንረባረብ!

ወጽዓና ዝፍትሕ ብውሕሉል ቃልሲ ጥራሕዮ!